

ముఖ్యమంత్రి కార్యాలయము

తెలంగాణ ప్రభుత్వం

పత్రికా ప్రకటన

తేది: 29-09-2016

వచ్చే ఏడాది దసరానాటికి యాదాద్రి దేవాలయాన్ని అత్యద్భుతంగా తీర్చిదిద్ది భక్తుల సందర్శనార్థం సిద్ధం చేయాలని ముఖ్యమంత్రి శ్రీ కె. చంద్రశేఖర్ రావు అధికారులను ఆదేశించారు. ప్రపంచంలోనే ప్రత్యేక నిర్మాణ కౌశలంతో దైవభక్తి ఉట్టిపడే విధంగా పవిత్ర శిల్పకళా నైపుణ్యంతో రూపుదిద్దుకుంటున్న యాదాద్రి దేవస్థానం తుది నమూనాకు ముఖ్యమంత్రి ఆమోదముద్ర వేశారు. ప్రధాన ఆలయ సముదాయాల నిర్మాణం, భక్తులు సేదతీరేందుకు నిర్మించనున్న వివిధ రకాల కాటేజీల నిర్మాణానికి సంబంధించి త్రీడి వీడియో ఫోటోలను సీఎం వీక్షించారు. సీఎం సూచనల మేరకు ఆగమశాస్త్ర పండితుల నిర్దేశాల మేరకు నిర్మితమవుతున్న ఆలయ కట్టడాల త్రీడి నమూనాల పట్ల ముఖ్యమంత్రి సంతృప్తి వ్యక్తం చేశారు. బుధవార సీఎం క్యాంపు కార్యాలయంలో యాదాద్రి ఆలయ నిర్మాణ పనుల పురోగతికి సంబంధించిన సమీక్షా సమావేశం నిర్వహించారు. ఈ సమీక్షా సమావేశంలో ఐటి శాఖ మంత్రి కె.టి. రామారావు, వైద్య ఆరోగ్య శాఖ మంత్రి లక్ష్మారెడ్డి, ప్రభుత్వ ప్రధాన కార్యదర్శి రాజీవ్ శర్మ, ముఖ్యమంత్రి ప్రిన్సిపల్ సెక్రటరీ నర్సింగ్ రావు, సీఎం అదనపు ప్రిన్సిపల్ సెక్రటరీ శాంతి కుమారి, సీఎం స్పెషల్ సెక్రటరీ భూపాల్ రెడ్డి, యాదాద్రి ఆలయ అభివృద్ధి సంస్థ సీఈఓ కిషన్ రావు, ఆర్కిటెక్చర్ ఆనంద్ సాయి, బడే రవికిరణ్, ఈఓ గీత తదితర ఉన్నతాధికారులు హాజరయ్యారు.

ఐదు రాజగోపురాలతో పాటు ప్రాకార మండపాలను పూర్తిస్థాయి శిలతో నిర్మితం కానున్న ప్రపంచంలోనే మొదటి దేవస్థానంగా యాదాద్రి చరిత్రలో నిలిచిపోనున్నదని ముఖ్యమంత్రి ఆనందం వ్యక్తం చేశారు. యాదాద్రి ఆలయ సముదాయాన్ని పూర్తిస్థాయి కృష్ణ శిలతో నిర్మితం కావడం విశేషమని సీఎం అభిప్రాయపడ్డారు. 500 మంది నిష్ణాతులైన శిల్పులు యాదాద్రిలో ఇప్పటికే శిల్పాలు చెక్కడంలో, తదితర నిర్మాణ పనులలో నిమగ్నమయ్యారని అధికారుల ద్వారా తెలుసుకున్న సీఎం సంతృప్తి వ్యక్తం చేశారు.

దైవ సన్నిధి, కాటేజీల నమూనా పట్ల సిఎం సంతృప్తి

యాదాద్రిలో భక్తుల బస కోసం నిర్మించ తలపెట్టిన కాటేజీలకు కొన్ని చిన్న చిన్న మార్పులతో ముఖ్యమంత్రి ఆమోద ముద్ర వేశారు. రాష్ట్రపతి, ప్రధాని, గవర్నర్, సిఎం వంటి విఐపీలు దైవ దర్శనార్థం వచ్చినప్పుడు బస చేసేందుకు చేస్తున్న ప్రత్యేక కాటేజీలు “దైవ సన్నిధి” నిర్మాణాలను ప్రకృతి రమణీయతతో అడుగడుగునా దైవ సన్నిధిలో సేదతీరిన చందంగా తీర్చిదిద్దడం పట్ల సిఎం అభినందించారు. ఆగమ శాస్త్ర సూత్రాలను తూచా తప్పకుండా తంజావూరు వంటి వేల సంవత్సరాల క్రిందటి సాంప్రదాయ నిర్మాణ కౌశలానికి యాదాద్రి దేవాలయం ప్రాణఃప్రతిష్ఠ పోయనున్నదన్నారు. పూర్తిస్థాయి నిర్మాణాల అనంతరం యాదాద్రి గుట్టపైన వెళ్లి విరియనున్న పచ్చదనం తదితర ప్రకృతి రమణీయ సుందర నిర్మాణాలతో ఆలయ పరిసరాల ఉష్ణోగ్రతలు నాలుగు నుంచి ఐదు డిగ్రీల వరకు తగ్గే అవకాశం ఉందని ముఖ్యమంత్రికి అధికారులు వివరించారు. 250 ఎకరాల్లో నిర్మితమవునున్న వసతి గృహాల సముదాయాల నిర్మాణానికి మొగ్గు చూపుతూ ఇప్పటికే పలు కార్పొరేటు సంస్థలు ముందుకు రావడం పట్ల సిఎం సంతృప్తి వ్యక్తం చేశారు.

108 అడుగుల ఆంజనేయ విగ్రహ నమూనా ప్రతిమకు సిఎం ఆమోదం

యాదాద్రి దేవస్థాన క్షేత్ర పాలకుడిగా 108 అడుగుల భారీ విగ్రహంతో నిలవనున్న ఆంజనేయ స్వామి పాలరాతి విగ్రహ నమూనాకు ముఖ్యమంత్రి ఆమోదం తెలిపారు. ఇంతటి భారీ విగ్రహాన్ని తీర్చిదిద్దేందుకు చైనాకు చెందిన రూపశిల్పులు ముందుకు వచ్చారు. భారీ ఆంజనేయ విగ్రహ నిర్మాణానికి ఆర్కిటెక్చర్ ఆనందసాయి ఆధ్వర్యంలో దేవాలయ కమిటీ సభ్యులు త్వరలో చైనాను సందర్శించనున్నారు. పాలరాతితో తయారు చేసిన మోడల్ ప్రతిమను వారికి అప్పగించి భారీ విగ్రహ రూపకల్పనకు నాంది పలకనున్నారు.

సిపిఆర్ఓ టు సిఎం

